

आकाशवाणी चंडीगढ़  
हिन्दी प्रादेशिक समाचार  
(तिथि 07 मार्च 2026, समय 1810 (10 मिनट))

मुख्य समाचार :-

1. राष्ट्रपति द्रौपदी मुर्मू कल अन्तरराष्ट्रीय महिला दिवस पर महिलाओं को संबोधित करेंगी- हरियाणा में महिला स्वैच्छिक रक्तदान शिविर आयोजित किए जाएंगे ।
2. प्रधानमंत्री नरेंद्र मोदी ने कहा प्रधानमंत्री “भारतीय जन औषधि परियोजना” से अनगिनत परिवारों को दवा के खर्च में बचत हुई ।
3. प्रधानमंत्री नरेंद्र मोदी ने कहा “प्रधानमंत्री भारतीय जन औषधि परियोजना” से अनगिनत परिवारों को दवा के खर्च में बचत हुई।
4. असम में सुखोई लड़ाकू विमान हादसे में शहीद हुए वायु सेना के स्क्वाड्रन लीडर अनुज शर्मा का सैन्य सम्मान के साथ अंतिम संस्कार किया गया।
5. हरियाणा पुलिस ने ‘टटिहरी गीत में आपत्तिजनक शब्दों को लेकर गायक बादशाह के खिलाफ एफआईआर दर्ज की।
6. आगामी 5 दिनों में पंजाब, हरियाणा और चंडीगढ़ में गर्मी बढ़ने की संभावना ।

---

राष्ट्रपति द्रौपदी मुर्मू कल अंतरराष्ट्रीय महिला दिवस पर नई दिल्ली में एक कार्यक्रम को संबोधित करेंगी। महिला और बाल विकास मंत्री अन्नपूर्णा देवी और राज्य मंत्री सावित्री ठाकुर भी इस अवसर पर उपस्थित रहेंगी। कार्यक्रम में सशस्त्र बल, पुलिस और अन्य क्षेत्रों सहित 150 मंत्रालयों, विभागों और संगठनों से लगभग एक हजार महिलाएं भाग लेंगी। कार्यक्रम में दो पैनल चर्चाएं भी होंगी। पहली चर्चा श्रम संहिता- महिला सशक्तिकरण पर और दूसरी चर्चा स्व सहायता समूह की महिला उद्यमियों पर केंद्रित होगी।

---

महिला और बाल विकास मंत्रालय कल नई दिल्ली में अंतरराष्ट्रीय महिला दिवस पर शक्ति वाक का आयोजन करेगा। पदयात्रा सुबह साढ़े सात बजे से सुबह दस बजे तक चलेगी और इंडिया गेट से विजय चौक तक कर्तव्य पथ पर लगभग दो किलोमीटर की दूरी तय करेगी। शक्ति पदयात्रा का उद्देश्य विभिन्न क्षेत्रों में महिलाओं के नेतृत्व और योगदान को सम्मानित करना है। इस पदयात्रा का नेतृत्व केंद्रीय मंत्रियों, राज्य मंत्रियों, संसद सदस्यों, विधायकों और अन्य प्रतिष्ठित महिला नेताओं तथा विभिन्न क्षेत्रों की प्रमुख हस्तियों सहित महिला जनप्रतिनिधियों द्वारा किया जाएगा।

---

अंतरराष्ट्रीय महिला दिवस के अवसर पर नारी शक्ति को समर्पित एक विशेष पहल के तहत कल हरियाणा के सभी जिलों में महिला स्वैच्छिक रक्तदान शिविर आयोजित किए जाएंगे। इन शिविरों का आयोजन हरियाणा राज्य रक्त संचरण परिषद तथा स्वास्थ्य विभाग हरियाणा की देखरेख में राज्य के सभी लाइसेंस प्राप्त रक्त केन्द्रों, जिला नागरिक अस्पतालों और निजी रक्त केन्द्रों में किया जाएगा।

हरियाणा राज्य रक्त संचरण परिषद की परियोजना निदेशक डॉ. मुक्ता कुमार ने बताया कि इन रक्तदान शिविरों में महिलाओं की भागीदारी सुनिश्चित की जाएगी। महिला दिवस के अवसर पर आयोजित यह अभियान समाज सेवा और मानवता की भावना को मजबूत करने का संदेश देगा। उन्होंने कहा कि यह अभियान “स्वस्थ नारी - स्वस्थ परिवार” के संकल्प को सशक्त करने की दिशा में एक महत्वपूर्ण कदम होगा। इन रक्तदान शिविरों में महिलाओं के स्वास्थ्य की भी जांच की जाएगी।

---

आज जन औषधि दिवस है। प्रधानमंत्री नरेंद्र मोदी ने इस अवसर पर प्रधानमंत्री भारतीय जन औषधि परियोजना से लाभान्वित लोगों को बधाई दी है। श्री मोदी ने कहा कि परियोजना से अनगिनत परिवारों के इलाज के खर्च में बचत हुई है। उन्होंने कहा कि सरकार किफायती कीमतों पर गुणवत्तापरक दवाएं उपलब्ध कराने के लिए प्रतिबद्ध है।

---

कल भिवानी के पीएम श्री स्कूल से स्कूली बच्चों द्वारा चेतना रैली निकाली गई और लोगों को सस्ती जेनेरिक दवाओं के लाभ तथा गुणवत्ता के बारे में जागरूक किया गया।

---

असम में सुखोई लड़ाकू विमान हादसे में शहीद हुए वायु सेना के स्क्वाड्रन लीडर अनुज शर्मा का आज रोहतक जिला के ककराना गांव में सैन्य सम्मान के साथ अंतिम संस्कार किया गया। उनकी पार्थिव देह को छोटे भाई मनुज ने मुखाग्नि दी। स्क्वाड्रन लीडर अनुज शर्मा को भारतीय वायु सेना की टुकड़ी ने उन्हें सलामी दी। उनके अंतिम संस्कार में हरियाणा के सहकारिता एवं पर्यटन मंत्री डा. अरविंद शर्मा व रोहतक लोकसभा क्षेत्र से कांग्रेस सांसद दीपेंद्र हुड्डा व गांववासियों ने श्रद्धासुमन अर्पित किए। गौरतलब है कि भारतीय वायुसेना के सुखोई विमान ने कल शाम को असम के जोराहट एयरबेस से नियमित अभ्यास के लिए उड़ान भरने के कुछ समय बाद ही एयर ट्रैफिक कंट्रोल से संपर्क टूट गया था। विमान के लापता होने के बाद भारतीय वायुसेना ने खोज अभियान शुरू किया। विमान जोराहट से करीब 60 किलोमीटर दूर कार्बी आंगलॉग के घने जंगलों में हादसे का शिकार हो गया था। इस हादसे में स्क्वाड्रन लीडर अनुज शर्मा व फ्लाइट लेफ्टिनेंट पूर्वश दुरुगकर की मौत हो गई थी।

---

हरियाणा के पंचकूला निवासी एकांश पुल ने सिविल सेवा परीक्षा के परिणाम में देशभर में तीसरा स्थान हासिल किया है। कल संघ लोक सेवा आयोग द्वारा परीक्षा का परिणाम घोषित किया गया था। 25 वर्षीय एकांश पुल भाजपा नेता कृष्ण पुल के सुपुत्र हैं। एकांश पुल ने आकाशवाणी समाचार को बताया कि वह पहले भी दो बार इस परीक्षा में चुने जा चुके हैं। भविष्य की योजनाओं को लेकर एकांश पुल ने कहा

सिविल सेवा परीक्षा में फरीदाबाद के युवाओं ने भी शानदार प्रदर्शन किया है। फरीदाबाद के सेक्टर 28 के कनिष्क अग्रवाल ने 72वां और बल्लभगढ़ की गीतिका अरोड़ा ने 22वां रैंक हासिल कर अपनी प्रतिभा का लोहा मनवाया है। मुख्यमंत्री नायब सिंह सैनी ने सिविल सेवा परीक्षा के सभी सफल अभ्यर्थियों को बधाई एवं शुभकामनाएं दी हैं। मुख्यमंत्री ने कहा कि इस देश की सबसे कठिन परीक्षाओं में से एक मानी जाने वाली इस परीक्षा में सफलता प्राप्त करने वाले युवा अपने सपनों, कड़ी मेहनत और अनुशासन व सेवा भावना की कसौटी पर खरे उतरे हैं। एकांश पुल के देशभर में तृतीय स्थान हासिल करने को प्रदेश के लिए गौरव का क्षण बताते हुए मुख्यमंत्री ने सभी सफल अभ्यर्थियों के उज्ज्वल भविष्य की कामना की है। मुख्यमंत्री ने कहा कि एकांश पुल ने हरियाणा का मान बढ़ाया है। उन्होंने कहा कि सफल रहे अभ्यर्थियों की उपलब्धि न केवल उनके परिवार और शिक्षकों, बल्कि पूरे समाज के लिए गर्व का विषय है।

---

हरियाणा पुलिस ने एक गीत में आपत्तिजनक शब्दों के प्रयोग को लेकर गायक आदित्य प्रतीक सिंह सिसोदिया उर्फ बादशाह के खिलाफ एफआईआर दर्ज की है। पंचकूला पुलिस ने उनके हाल ही में जारी गीत 'टटिहरी' को लेकर यह कार्रवाई की है और उनके खिलाफ लुक आउट सर्कुलर जारी कराने की प्रक्रिया शुरू कर दी है, ताकि आरोपी देश छोड़कर बाहर न जा सके। इसके साथ ही पंचकूला पुलिस ने संबंधित वीडियो को सभी सोशल मीडिया प्लेटफॉर्म से हटाने के लिए नोटिस भी जारी किए हैं।

---

करनाल के राष्ट्रीय डेरी अनुसंधान संस्थान में आयोजित तीन दिवसीय राष्ट्रीय डेयरी मेला एवं एग्री एक्सपो 2026 के दूसरे दिन विभिन्न प्रतियोगिताओं का आयोजन किया गया। इस दौरान डेयरी किसानों और पशुपालकों में भारी उत्साह देखने को मिला। मेले के दूसरे दिन दूध उत्पादन प्रतियोगिता और पशु सौंदर्य प्रतियोगिता आकर्षण का केंद्र रही। इसके अलावा मेले में किसानों और वैज्ञानिकों के बीच तकनीकी सत्र भी आयोजित किए गए। इन सत्रों में कृषि वैज्ञानिकों ने किसानों को पौष्टिक चारे, उन्नत नस्लों और पशु प्रबंधन की जानकारी दी। संस्थान के निदेशक डॉ धीर सिंह ने बताया कि दूध व सौंदर्य प्रतियोगिताओं में शामिल अलग-अलग नस्लों की गाय और भैंसों का कृषि विशेषज्ञों द्वारा उनके दूध उत्पादन, शारीरिक बनावट और देखभाल के आधार पर मूल्यांकन किया गया। उन्होंने कहा कि ऐसे आयोजनों का उद्देश्य पशुपालकों को उन्नत नस्लों, आधुनिक डेयरी तकनीकों और बेहतर पशुपालन पद्धतियों के प्रति जागरूक करना है।

---

आगामी 5 दिनों में पंजाब, हरियाणा और चंडीगढ़ में गर्मी बढ़ेगी। मौसम शुष्क रहने की संभावना है और अधिकतम व न्यूनतम तापमान में लगभग 2 से 3 डिग्री सेल्सियस की बढ़ोतरी हो सकती है। मौसम विभाग ने कहा है कि इन दिनों के दौरान पंजाब, उत्तरी हरियाणा और चंडीगढ़ में अधिकतम तापमान 32 से 35 डिग्री सेल्सियस रहने और हरियाणा के दक्षिणी और पश्चिमी हिस्सों में 34 से 37 डिग्री सेल्सियस रहने की संभावना है। जबकि न्यूनतम तापमान 16 से 21 डिग्री सेल्सियस रहने का अनुमान है। विभाग ने कहा है कि 9 मार्च तक पंजाब, हरियाणा और चंडीगढ़ में दिन का तापमान सामान्य से 6-8° ज़्यादा रहने की संभावना बन रही है, उसके बाद तापमान में कमी आ सकती है। विभाग द्वारा किसानों को फसलों की सिंचाई पर ध्यान देने की सलाह दी गई है।

---

कुरुक्षेत्र विश्वविद्यालय ने विभिन्न पाठ्यक्रमों की 20 परीक्षाओं के परिणाम घोषित कर दिए हैं। विश्वविद्यालय के परीक्षा नियंत्रक डॉक्टर अंकेश्वर प्रकाश ने जानकारी देते हुए बताया कि इन परिणामों को विश्वविद्यालय की आधिकारिक वेबसाइट पर अपलोड कर दिया है। उन्होंने बताया कि जिन परीक्षाओं के परिणाम घोषित किए गए हैं, विद्यार्थी विश्वविद्यालय की वेबसाइट पर जाकर अपने रोल नंबर के माध्यम से परिणाम देख सकते हैं। यदि किसी विद्यार्थी को परिणाम देखने में कोई समस्या आती है तो वे परीक्षा शाखा से संपर्क कर सकते हैं।

---